

توکل اور قناعت

ہفتہ وار سنتوں بھرے اجتماع میں ہونے والا
سنتوں بھرا بیان

(اسلامی بہنوں کے لیے)

17-Aug-2017

أَلْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط
 أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط
 أَلصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَىٰ آلِكَ وَ أَصْحَابِكَ يَا حَبِيبَ اللَّهِ
 أَلصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَىٰ آلِكَ وَ أَصْحَابِكَ يَا نُورَ اللَّهِ

دُرود شریف کی فضیلت

جناب صادق و امین صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ دلنشین ہے: مَنْ قَرَأَ الْقُرْآنَ وَحَدَّ الرَّبِّ
 یعنی جس نے قرآن پاک کی تلاوت کی اور رَبِّ عَزَّ وَجَلَّ کی حمد بیان کی، وَصَلَّى عَلَی النَّبِیِّ وَاسْتَعْفَرَ
 رَبَّہٗ اور پھر نبی کریم صَلَّی اللہُ تَعَالَى عَلَیْہِ وَاٰلِہٖ وَسَلَّم پر دُرود شریف پڑھ کر اپنے رب عَزَّ وَجَلَّ سے مغفرت
 طلب کی، فَقَدْ طَلَبَ الْخَيْرَ مَا كَانَہٗ، تو یقیناً اس نے بھلائی کو اپنی جگہ سے تلاش کر لیا۔

(تفسیر درمنثور ج: ۸، ص: ۶۹۸ بیروت)

اُن پر دُرود جن کو کس بے گسماں کہیں اُن پر سلام جن کو خُبْر بے خُبْر کی ہے

صَلُّوْا عَلَی الْحَبِیْبِ! صَلَّی اللہُ تَعَالَى عَلَی مُحَمَّدٍ

میٹھی میٹھی اسلامی بہنوں! حُصُولِ ثَوَابِ کی خاطر بیان سُننے سے پہلے اچھی اچھی نیتیں کر لیتی

ہیں۔ فرمانِ مُصْطَفَی صَلَّی اللہُ تَعَالَى عَلَیْہِ وَاٰلِہٖ وَسَلَّم "نِیَّتَةُ الْمُؤْمِنِ خَيْرٌ مِّنْ عَمَلِہٖ" "مسلمان کی نیت اُس کے
 عَمَل سے بہتر ہے۔" (۱)

دو مدنی پھول: (۱) بغیر اچھی نیت کے کسی بھی عمل خیر کا ثواب نہیں ملتا۔

(۲) جتنی اچھی نیتیں زیادہ، اتنا ثواب بھی زیادہ۔

نگاہیں نیچی کئے خوب کان لگا کر بیانِ سُننو گی۔ ☆ ٹیک لگا کر بیٹھنے کے بجائے عِلْمِ دین کی تعظیم کی خاطر جہاں تک ہو سکا دو زانو بیٹھوں گی۔ ☆ ضرورتاً سمٹ سرک کر دوسروں کے لئے جگہ کُشادہ کروں گی۔ ☆ دھکا وغیرہ لگا تو صبر کروں گی، گھورنے، جھڑکنے اور الجھنے سے بچوں گی صَلُّوا عَلَی الْحَبِیْبِ، تُوْبُوْا اِلَی اللّٰهِ وغیرہ سُن کر ثواب کمانے اور صدالگانے والی کی دل جوئی کے لئے پست آواز سے جواب دوں گی۔ دورانِ بیانِ موبائل کے غیر ضروری استعمال سے بچو گی، نہ بیان کی ریکارڈنگ کرو گی نہ اور کسی قسم کی آواز (کہ اسکی اجازت نہیں) ☆ اجتماع کے بعد خود آگے بڑھ کر سَلَام و مُصَافَہ اور اِنْفِرَادِی کوشش کروں گی۔ جو کچھ سنو گی اسے سن کر سمجھ کر اس پہ عمل کرنے، بعد میں دوسروں تک پہنچا کر نیکی کی دعوت عام کرنے کی سعادت حاصل کروں گی،

صَلِّ اللّٰهُ تَعَالٰی عَلٰی مُحَمَّد

صَلُّوا عَلَی الْحَبِیْب!

روزی کا وسیلہ:

منقول ہے کہ مسجد الحرام شریف (مکہ مکرمہ) میں ایک عابد (عبادت گزار شخص) رات بھر عبادت میں مشغول رہا کرتا، دن کو روزہ رکھتا، روزانہ شام کو ایک شخص اسے دو روٹیاں دے جاتا، وہ اُس سے افطار کر لیتا اور پھر دوسرے دن تک کیلئے عبادت میں مشغول ہو جاتا۔ ایک روز اس کے دل میں خیال آیا کہ یہ کیسا تو کُل ہے کہ میں تو ایک انسان کی دی ہوئی روٹی پر تکیہ (بھروسا) کر کے بیٹھا ہوں! اور مخلوق کے رِزاقِ عَزَّوَجَلَّ پر بھروسا نہیں کیا، شام کو جب روٹیاں لے کر آنے والا آیا تو عابد نے واپس کر دیں۔ اسی طرح تین روز گزار دیئے۔ جب بھوک کا غلبہ (Domination) ہو تو اپنے ربِّ عَزَّوَجَلَّ سے فریاد کی۔ شب کو خواب میں دیکھا، کہ وہ اللہ تعالیٰ کی بارگاہ میں حاضر ہے اور اللہ تعالیٰ فرماتا ہے، میں اپنے بندے کے ذریعے جو کچھ بھیجتا تھا تو نے اُسے کیوں لوٹا دیا؟ عابد نے عرض کی: مولا! میرے دل میں

خیال آیا کہ تیرے سوا دوسرے پر تکیہ (بھروسا) کر بیٹھا ہوں۔ رب تعالیٰ نے فرمایا: وہ روٹیاں کون بھیجنا کرتا تھا؟ عابد نے عرض کی، یا اللہ! تو ہی بھیجنے والا ہے۔ حکم ہوا! اب میں بھیجوں تو واپس نہ لوٹانا۔ اسی خواب کے دوران یہ بھی دیکھا کہ روٹیاں لانے والا شخص رَبُّ الْعُلَمِیْنَ جَلَّ جَلَالُهُ کے دربار میں حاضر ہے۔ اللہ تعالیٰ نے اُس سے پوچھا: تُو نے اس عابد کو روٹیاں دینی کیوں بند کر دیں؟ اُس نے عرض کی: اے مالک و مولا! تجھے خوب معلوم ہے۔ پھر پوچھا: اے بندے! وہ روٹیاں تُو کسے دیتا تھا؟ اس بندے نے عرض کی: میں تو تجھے (یعنی تیری ہی راہ میں دیتا تھا) ارشاد ہوا: تُو اپنا عمل جاری رکھ، میری طرف سے تیرے لئے اِس کے عوض میں جنت ہے۔ (روض الریاحین ص ۱۳۳، ملخصاً)

میٹھی میٹھی اسلامی بہنوں! اس حکایت سے جہاں یہ معلوم ہوا کہ اللہ تعالیٰ کی رضا کے پیش نظر کیا جانے والا صدقہ جنت میں داخلے کا سبب بن جاتا ہے وہیں یہ بھی معلوم ہوا کہ اللہ عَزَّوَجَلَّ کے نیک اور پرہیزگار بندے اس پر توکل کے اعلیٰ مقام پر فائز ہوتے ہیں۔ وہ عبادت گزار شخص شب بھر عبادت میں مصروف رہتا، دن کو روزہ رکھتا یوں رات دن عبادت میں بسر کرتا اسے یقین (Believe) تھا کہ وہ ذات کہ جس کی میں عبادت میں مصروف ہوں روزی دینا اور اپنے بندوں کا پیٹ پالنا اسی کا کام ہے، میں اس کے کام میں مصروف ہوں اور اس کی عبادت کر رہا ہوں تو وہ مُسْتَبِئُ الْأَسْبَابِ بھی میری روزی کے اسباب بنا ہی دے گا اور ایسا ہی ہوتا روزانہ ایک بندہ شام کے وقت آکر اسے دو روٹیاں دے جاتا جس سے وہ روزہ افطار کرتا اور پھر سے عبادت پر کمر بستہ ہو جاتا۔ یقیناً اللہ تعالیٰ کی ذات پر اس طرح کا توکل کرنا اس کے محبوب بندوں کا شیوہ ہے۔ نیز اس حکایت سے درسِ توکل کے ساتھ ساتھ قناعت کی ترغیب بھی ملتی ہے، غور کیجئے! کہ ہم جب رمضان کے فرض روزے رکھتے ہیں تو افطار میں اپنے کھانے کیلئے طرح طرح کی عمدہ اور عالی شان نعمتیں جمع کرتے ہیں، ایک مرغوب چیز بھی کم ہو جائے تو گھر والوں سے خفا ہوتے ہیں، جبکہ اللہ عَزَّوَجَلَّ کا وہ عبادت گزار بندہ روزانہ روزہ رکھتا مگر افطار میں فقط

توکل اور قناعت

دور وٹیوں پر ہی اکتفا کرتا تھا، چاہیے تو یہ تھا کہ وہ اپنے نفل روزوں کیلئے ہمارے فرض روزوں سے بھی زیادہ عمدہ اور بہترین افطار کا اہتمام کرتا لیکن قربان جائیے! اس کی عالیشان قناعت پر کہ روزانہ دوہی روٹیوں سے افطار کرتا اور انہیں اپنے لیے کافی سمجھتا۔ ہمیں بھی قناعت (Contentment) کی عادت اپنانی چاہیے، آج ایک تعداد رزق میں کمی اور مال میں بے برکتی کی شکار نظر آتی ہے، ایسوں کو چاہیے کہ رزق میں اضافے اور برکت کے ساتھ ساتھ اپنے لئے قناعت کی دولت ملنے کی دُعا بھی کیا کریں، کیونکہ قناعت جس بندے کو نصیب ہو جائے اسے دُنیا و ما فیہا سے بے نیاز کر دیتی ہے۔ قناعت بندے کو غیر کے دروازے پر جھکنے اور کسی کے سامنے دُستِ سوال دراز کرنے سے بچا کر صرف رَزاقِ حقیقی عَزَّوَجَلَّ پر بھروسا کرنا سکھاتی ہے۔ قناعت بندے میں خودداری اور حمیت پیدا کرتی ہے جبکہ خواہشات کی پیروی انسان کو غلام بنا کر رکھ دیتی ہے۔

قناعت کی تعریف:

قناعت کہتے کسے ہیں؟ اس کی تعریف کرتے ہوئے حضرت علامہ عبدالمصطفیٰ اعظمی رَحْمَةُ اللهِ تَعَالَى عَلَيْهِ فرماتے ہیں: انسان کو جو کچھ خدا عَزَّوَجَلَّ کی طرف سے مل جائے، اس پر راضی ہو کر زندگی بسر کرتے ہوئے، حرص اور لالچ کے چھوڑ دینے کو ”قناعت“ کہتے ہیں۔ قناعت کی عادت انسان کے لئے خدا عَزَّوَجَلَّ کی بہت بڑی نعمت ہے، قناعت پسند انسان سکون کی دولت سے مالا مال رہتا ہے جبکہ حریص اور لالچی انسان ہمیشہ پریشان رہتا ہے۔ (جنتی زیور، ص ۱۳۶ ملخصاً)

میٹھی میٹھی اسلامی بہنوں! یقیناً قناعت اعلیٰ ترین انسانی صفات میں سے ایک ہے، قناعت کرنے والا اپنی خواہشات کو روکنے میں کامیاب ہو جاتا ہے جبکہ قناعت سے مُنہ موڑنے والا نفس کا غلام بن کر ہمیشہ ادھر ادھر بھٹکتا رہتا ہے۔ قناعت کرنے والے کو اللہ تعالیٰ کا شکر بجالانے کی توفیق ملتی ہے جبکہ اگر قناعت سے مُنہ موڑنے والے کی ایک بھی خواہش پوری نہ ہو تو وہ شکوہ شکایت پر اتر آتا ہے۔ قناعت

توکل اور قناعت

کرنے والا مزید کی خواہش کے بجائے صبر کے دامن میں پناہ لیتا ہے۔ قناعت انسان کی بلند ہمتی، عالی سوچ، بزرگی، تقویٰ اور صبر کی علامت بنتی ہے جبکہ خواہشات کی پیروی انسان کی نفس پرستی، حرص، بخل اور اِنْفَاقِ سَبِيْلِ اللّٰهِ سے دُور ی کا سبب بنتی ہے۔ قناعت کی اہمیت کے لیے اتنا کافی ہے کہ اللہ عَزَّ وَجَلَّ اپنے نیک اور مُقَرَّب بندوں کو ہی یہ پاکیزہ خُصْلَت (Habit) اور عادت عطا فرماتا ہے۔ تمام انبیائے کرام عَلَیْهِمُ السَّلَام، صحابہ کرام عَلَیْهِمُ الرِّضْوَان اور اولیائے عظام رَحِمَهُمُ اللّٰهُ السَّلَام ہمیں اس اچھی خصلت کے پیکر نظر آتے ہیں۔

مُصْطَفٰی کی قناعت پہ لاکھوں سلام!

ہمارے پیارے آقا، کائنات کے والی، دو عالم کے اِدَاتَا صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم کی ساری زندگی صبر و قناعت سے بھری ہوئی ہے۔ آپ عَلَیْہِ الصَّلٰوۃُ وَالسَّلَام کی حیاتِ طیبہ میں کہیں بھی آرام، عیش اور راحت کا سامان نظر نہیں آتا اور نہ کبھی آپ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم نے ان چیزوں کے حُصُول کی کوشش کی، آپ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم کو مالِ غنیمت پر مُشْتَمِل بڑے بڑے خزانے ملتے مگر آپ وہ سب مسلمانوں میں تقسیم فرمادیتے، صحابی رسول، حضرت سَیِّدُنَا اَبُو ہریرہ رَضِيَ اللّٰهُ تَعَالٰی عَنْہُ سے روایت ہے کہ نبی اکرم صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم کے گھر والوں نے تین دن تک کبھی بھی پیٹ بھر کھانا نہیں کھایا یہاں تک کہ آپ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم اس دنیا سے تشریف لے گئے۔ (بخاری، کتاب الاطعمہ، باب وقول اللّٰہ تعالیٰ: کلوا۔۔۔ الخ، ج ۳/۵۲۰، حدیث: ۵۳۷۴) دو جہاں کے سردار ہونے کے باوجود آپ صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم چٹائی پر آرام فرماتے، سر انور رکھنے کیلئے کھجور کی چھال بھرا ہوا چمڑے کا تکیہ استعمال فرماتے۔ (المواہب اللدنیہ مع شرح الزرقانی، تکمیل، ج ۵، ص: ۹۶، ملخصاً) کبھی لذیذ اور پُر تکلف کھانوں کی خواہش ہی نہیں فرماتے یہاں تک کہ کبھی آپ نے چپاتی نہیں کھائی، جو کی موٹی موٹی روٹیاں اکثر غذا میں استعمال فرماتے۔ (سیرتِ مُصْطَفٰی، ص: ۵۸۵، ۵۸۶، ملخصاً) صدرُ الْاَفَاضِل حضرت عَلَامہ سَیِّدِ مُحَمَّدِ نَعِيمِ الدِّیْن

توکل اور قناعت

مراد آبادی رَحْمَةُ اللهِ تَعَالَى عَلَيْهِ فرماتے ہیں: حُضُورِ سَيِّدِ عَالَمِ صَلَّى اللهُ تَعَالَى عَلَيْهِ وَآلِهِ وَسَلَّمَ کی وفاتِ ظاہری تک حُضُورِ کے اہل بَیْتِ اَطْهَارِ عَلَيْهِمُ الرِّضْوَانِ نے کبھی جو کی روٹی بھی دو روز برابر نہ کھائی۔ یہ بھی حدیث میں ہے کہ پورا پورا مہینہ گزر جاتا تھا دولتِ سَرَائِ اَقْدَسِ (یعنی مکانِ عالی شان) میں (چولھے میں) آگ نہ جلتی تھی، چند کھجوروں اور پانی پر گزر کی جاتی تھی۔ حضرت سَيِّدُنَا عَمْرُ فَارُوقِ الْعَظِيمِ رَضِيَ اللهُ تَعَالَى عَنْهُ سے مروی ہے، آپ (رسولِ خدَا صَلَّى اللهُ تَعَالَى عَلَيْهِ وَآلِهِ وَسَلَّمَ) فرماتے ہیں کہ (اے لوگو!) میں چاہتا تو تم سے اچھا کھانا کھاتا اور تم سے بہتر لباس (Dress) پہنتا لیکن میں اپنا عیش و راحت اپنی آخرت کے لئے باقی رکھنا چاہتا ہوں۔

(خَزَائِنُ الْعِرْفَانِ، ص: ۹۲۸، از فیضانِ سنّت، ص ۶۳۶)

کھانا تو دیکھو جو کی روٹی
بے چھنا آتا روٹی بھی موٹی
وہ بھی شکم بھر روز نہ کھانا
صلی اللہ علیہ و سلم
کون و مکاں کے آقا ہو کر
دونوں جہاں کے داتا ہو کر
فاتے سے ہیں سرکارِ دو عالم
صلی اللہ علیہ و سلم
صَلُّوا عَلَى الْحَبِيبِ!
صَلَّى اللهُ تَعَالَى عَلَى مُحَمَّدٍ

میٹھی میٹھی اسلامی بہنوں! ہمارے پیارے آقا صَلَّى اللهُ تَعَالَى عَلَيْهِ وَآلِهِ وَسَلَّمَ نے دونوں جہاں کے خزانوں کا مالک ہو کر بھی قناعت سے بھرپور زندگی بسر کی ہے، ہمیں چاہیے کہ ہم بھی اپنے مدنی آقا صَلَّى اللهُ تَعَالَى عَلَيْهِ وَآلِهِ وَسَلَّمَ کے نقشِ قدم پر چلیں، انہی کی اتباع کریں اور قناعت کرنے والے بنیں۔ قناعت کے کئی دُنوی و دُخروی فوائد ہیں، آئیے! ان میں سے کچھ سنتے ہیں:

قناعت کے فوائد اور اتباعِ خواہشات کے نقصانات:

(1) قناعت دل سے دنیا کی مَحَبَّتِ ختم کر دیتی ہے جبکہ خواہشات کی پیروی کرنے والا دنیا کی مَحَبَّتِ میں گرفتار ہوتا چلا جاتا ہے اور ایک وقت پر دنیا کو ہی سب کچھ سمجھ بیٹھتا ہے جو کے دین کے لیے زہر

قاتل ہے۔

(2) قناعت کرنے والا اسباب سے زیادہ خالق اسباب پر نظر رکھتا ہے، اس طرح وہ غیروں کی محتاجی سے بچ جاتا ہے۔ جبکہ قناعت سے عاری شخص اسباب پر نظریں جما کر انہی کو سب کچھ سمجھ بیٹھتا ہے، اسی طرح وہ لوگوں سے اُمیدیں باندھتا اور ان سے توقعات وابستہ کر لیتا ہے۔

(3) قناعت انسان کو خواہشات کا پیروکار بننے سے بچا لیتی ہے اور اس کی برکت سے زندگی سکون اور اطمینان (Satisfaction) سے بسر ہوتی ہے۔ جبکہ خواہشات کی پیروی بے سکونی اور ذہنی دباؤ کو جنم دیتی ہے۔

(4) قناعت سے حرص اور بخل جیسی بُری عادتیں ختم ہوتی ہیں، اللہ عَزَّوَجَلَّ کی رضا پر راضی رہنے، راہِ خُدا میں خرچ کرنے کا جذبہ پیدا کرنے میں قناعت بے حد مؤثر ہے۔ جبکہ قناعت سے خالی شخص میں حرص اور بخل جیسی بُری عادتیں پیدا ہو سکتی ہیں، نیز ایسا شخص کسی خواہش کے پورا نہ ہونے پر مَعَاذَ اللّٰهِ عَزَّوَجَلَّ اللّٰهُ عَزَّوَجَلَّ کی عطا پر اعتراض کرنے لگتا ہے۔

(5) سب سے بڑھ کر قناعت کا فائدہ یہ ہے کہ اس سے اللہ عَزَّوَجَلَّ اور اس کے رسول صَلَّى اللّٰهُ تَعَالَى عَلَيْهِ وَآلِهِ وَسَلَّمَ کی رضا حاصل ہوتی ہے۔ فرمانِ مُصْطَفَى صَلَّى اللّٰهُ تَعَالَى عَلَيْهِ وَآلِهِ وَسَلَّمَ ہے: اُس شخص کے لیے خوشخبری ہے، جو اسلام کی ہدایت پائے اور اس کی روزی بقدر ضرورت ہو اور وہ اس پر قناعت کرے۔

(ترمذی، کتاب الزہد، باب ماجاء فی الکفاف والصبر علیہ، ج ۴، ص ۵۶، حدیث: ۲۳۵۵)

رہیں سب شاد گھر والے شہا تھوڑی سی روزی پر

عطا ہو دولتِ صبر و قناعت یا رسول اللہ

صَلَّى اللّٰهُ تَعَالَى عَلَيَّ مُحَمَّدٍ

صَلُّوا عَلَيَّ الْحَبِيبِ!

قناعت توکل کا زینہ ہے!

میٹھی میٹھی اسلامی بہنوں! قناعت کی طرح توکل بھی ان صفات میں سے ہے جو انسان کے اخلاق کو بہترین بناتی ہیں۔ قناعت اور توکل کا آپس میں گہرا تعلق (Connection) ہے۔ قناعت توکل کی سیڑھی ہے، قناعت انسان کو توکل پر اُبھارتی ہے اور بندہ کم مال پر اکتفا کرتے ہوئے ربِّ کریم پر بھروسہ کرتا ہے۔ اللہ عَزَّوَجَلَّ پر توکل ایمان کے واجبات و فرائض میں سے ایک اہم فریضہ ہے، اعلیٰ حضرت، امام اہلسنت مولانا شاہ امام احمد رضا خان رَحْمَةُ اللهِ تَعَالَى عَلَيْهِ فرماتے ہیں: اللہ عَزَّوَجَلَّ پر توکل کرنا فرض عین ہے۔ (فضائل دعا، ص: ۲۸۷) جس کے دل میں توکل کا نور نہیں اس کا ایمان کامل نہیں اور اس کا دل اندھیر نگری کے سوا کچھ نہیں۔ توکل ایمان کی روح ہے۔ توکل ایسا عمل ہے جو بندے کو اللہ عَزَّوَجَلَّ کا قریب اور لوگوں سے دور کرتا ہے۔ مشکلات اور پریشانیوں میں توکل ہی بندے کو استقامت کے ساتھ ان کے مقابلے کی قوت (Power) دیتا ہے۔ مُصِيبَتوں میں توکل ہی انسان کی اُمیدیں جگانے کا باعث بنتا ہے۔

توکل کا معنی و مفہوم:

دعوتِ اسلامی کے اشاعتی ادارے مکتبۃ المدینہ کی مطبوعہ تفسیر ”صراط الجنان“ جلد 3 صفحہ 520 پر ہے: حضرت سیدنا امام فخر الدین رازی رَحْمَةُ اللهِ تَعَالَى عَلَيْهِ فرماتے ہیں: ”توکل کا یہ معنی نہیں کہ انسان اپنے آپ کو اور اپنی کوششوں کو بیکار اور فضول سمجھ کر چھوڑ دے جیسا کہ بعض جاہل کہتے ہیں۔ بلکہ توکل یہ ہے کہ انسان ظاہری اسباب کو اختیار کرے لیکن دل سے ان اسباب پر بھروسہ نہ کرے بلکہ اللہ تعالیٰ کی مدد اس کی تائید اور اس کی حمایت پر بھروسہ کرے۔ (تفسیر کبیر، آل عمران، تحت الآیة: ۱۵۹، ۳/۴۱۰) اس بات کی تائید اس حدیث پاک سے بھی ہوتی ہے کہ حضرت سیدنا انس رَضِيَ اللهُ تَعَالَى عَنْهُ فرماتے ہیں: ”ایک شخص نے عرض کی: يَا رَسُولَ اللهِ! صَلَّى اللهُ تَعَالَى عَلَيْهِ وَآلِهِ وَسَلَّمَ، میں اپنے اُونٹ کو

توکل اور قناعت

باندھ کر توکل کروں یا اسے کھلا چھوڑ کر توکل کروں؟ ارشاد فرمایا، ”تم اسے باندھو پھر توکل کرو۔“ (ترمذی، کتاب صفة یوم القیامة، ۴/۲۳۲، الحدیث: ۲۵۲۵) یعنی توکل اس چیز کا نام ہے کہ کسی بھی کام کے کرنے میں اسبابِ سنتِ مُصطفیٰ سمجھ کر اختیار کیے جائیں اس کے بعد نتیجہ اللہ رب العزت عَزَّوَجَلَّ پر چھوڑ دینا چاہیے۔ اعلیٰ حضرت، امام اہلسنت الشاہ امام احمد رضا خان رَحْمَةُ اللهِ تَعَالَى عَلَيْهِ فرماتے ہیں: توکُّل ترکِ اسبابِ کانام نہیں بلکہ اسبابِ پُرِ اعْتِمَادِ کا ترکِ توکُّل ہے۔ (فتاویٰ رضویہ، ۲۹/۳، ۲۴/۳، یعنی اسبابِ کو چھوڑ دینا توکل نہیں بلکہ اسبابِ پُرِ اعْتِمَادِ نہ کرنے اور ربِ تعالیٰ کی ذاتِ پُرِ اعْتِمَادِ کرنے کا نام توکُّل ہے۔

لوگوں کے ذریعے رزق پہنچانا اللہ عَزَّوَجَلَّ کو پسند ہے!

مروئی ہے کہ ایک زاہد (بہت نیک آدمی) آبادی سے کنارہ کشی کر کے پہاڑ کے دامن میں بیٹھ گیا اور کہنے لگا: ”جب تک اللہ عَزَّوَجَلَّ مجھے میرا رزق نہ دے گا میں کسی سے کچھ نہیں مانگوں گا۔“ ایک ہفتہ گزر گیا اور رزق نہ آیا، جب مرنے کے قریب ہو گیا تو بارگاہِ الہی میں عرض گزار ہوا: ”اے میرے رب عَزَّوَجَلَّ! تو نے مجھے پیدا کیا ہے لہذا میری تقدیر میں لکھا ہوا رزق مجھے عطا کر دے ورنہ میری رُوح قبض کر لے۔“ ”غیب سے آواز آئی:“ ”میرے عزت و جلال کی قسم! میں تجھے رزق نہیں دوں گا یہاں تک کہ تو آبادی میں جائے اور لوگوں کے درمیان بیٹھے۔“ وہ نیک شخص آبادی میں گیا اور بیٹھ گیا، کوئی کھانا لے کر آیا تو کوئی پانی لایا، اس نے خوب کھایا اور پی لیا لیکن دل میں شک (Doubt) پیدا ہو گیا تو غیب سے آواز آئی: ”کیا تو اپنے دنیاوی رُہد سے میرا طریقہ بدل دینا چاہتا ہے، کیا تو نہیں جانتا کہ اپنے دستِ قدرت سے لوگوں کو رزق دینے کے بجائے مجھے یہ زیادہ پسند ہے کہ لوگوں کے ہاتھوں سے لوگوں تک رزق پہنچاؤں۔“

(احیاء العلوم، ۴/۳۲۹)

میٹھی میٹھی اسلامی بہنوں! معلوم ہوا کہ رزق کمانے کیلئے ضروری ہے کہ بندہ اسباب کو اختیار کرے، ہاتھ پر ہاتھ دھرے، اسباب اختیار کرنے سے بے نیاز ہو کر صرف توکُّل توکُّل کی رٹ لگانا توکُّل نہیں

توکل اور قناعت

ہے، اسی طرح صرف اپنی تدبیر کو سب کچھ سمجھ بیٹھنا یا صرف اسباب پر ہی تکیہ کر کے بیٹھ جانا یہ بھی توکل نہیں ہے۔ حقیقی توکل یہ ہے کہ اسباب اختیار کیے جائیں، مقدر بھر کوشش کی جائے اور تدبیر کے دروازے پر دستک دی جائے اور پھر ان اسباب پر بھروسہ نہ کیا جائے بلکہ اللہ سبحانہ و تعالیٰ کی ذات پر بھروسہ کیا جائے۔ کیونکہ اللہ عَزَّوَجَلَّ کی عادت ہے کہ تمام کام کسی نہ کسی سبب سے ہی واقع ہوتے ہیں۔ پیٹ تبھی بھرتا ہے جب بندہ کھانا کھاتا ہے، کھانا کھائے بغیر پیٹ نہیں بھر سکتا، بارش تبھی ہوگی جبکہ بادل موجود ہوں گے، بغیر بادلوں کے بارش نہیں ہوتی۔

صَلَّى اللهُ تَعَالَى عَلَى مُحَمَّدٍ

صَلُّوْا عَلَيَّ الْحَبِيْب!

توکل قرآن پاک کی روشنی میں:

میٹھی میٹھی اسلامی بہنوں! اللہ عَزَّوَجَلَّ کی ذات پر کامل بھروسہ کرنا اور اپنے تمام امور کے انجام کو اسی کے سپرد کر دینا ایک بہترین صفت ہے، اللہ عَزَّوَجَلَّ کی ذات پر ہمارا ایسا کامل بھروسہ ہونا چاہیے کہ جب بھی کسی نیک و جائز کام کا ارادہ یا آغاز کریں تو صرف اسباب پر نظر رکھنے کے بجائے خالق اسباب عَزَّوَجَلَّ کی رحمت پر بھی نظر ہونی چاہیے کیونکہ اسباب تو عارضی اور فانی ہوتے ہیں۔ جو مسلمان بیماریوں، پریشانیوں، آفتوں، بلاؤں، مصیبتوں بلکہ اپنے ہر معاملے میں اللہ عَزَّوَجَلَّ کی ذات پر بھروسہ کرتا ہے تو اس کے وارے ہی نیارے ہو جاتے ہیں کیونکہ توکل کی برکت سے اللہ تعالیٰ نہ صرف اس کا حامی و ناصر بن جاتا ہے بلکہ اس کی برکت سے وہ کریم ربِّ عَزَّوَجَلَّ اس کے سر اپنی محبوبیت کا تاج سجا کر اسے انعام و اکرام سے بھی نوازتا ہے۔ اللہ عَزَّوَجَلَّ (پارہ 28 سُورَةُ الطَّلَاقِ کی آیت نمبر 3 میں) ارشاد فرماتا ہے:

وَمَنْ يَتَوَكَّلْ عَلَى اللَّهِ فَهُوَ حَسْبُهُ ۗ تَرْجَبَةُ كُنْزِ الْإِبْرَانِ: اور جو اللہ پر بھروسہ کرے تو وہ

(پ ۲۸، طلاق: ۳) اسے کافی ہے۔

اور (پارہ 4 سُورَةُ آلِ عِمْرَانَ کی آیت نمبر 159 میں) ارشادِ ربّانی ہے:

توکل اور قناعت

إِنَّ اللَّهَ يُحِبُّ الْمُتَوَكِّلِينَ ﴿٥٨﴾ ترجمہ کنز الایمان: بیشک توکل والے اللہ کو پیارے ہیں۔

حُبُّهُ الْإِسْلَامِ حضرت سیدنا امام محمد غزالی رَحْمَةُ اللَّهِ تَعَالَى عَلَيْهِ ان آیاتِ مُبارکہ کے بعد فرماتے ہیں: وہ مقام کتنا عظیم ہے جس پر فائز شخص کو اللہ تعالیٰ کی مَحَبَّتِ حاصل ہو اور اس کو اللہ تعالیٰ کی طرف سے کفایت کی صَمان بھی حاصل ہو، تو جس شخص کے لئے اللہ تعالیٰ کفایت فرمائے، اس سے مَحَبَّتِ کرے اور اس کی رعایت فرمائے اس نے بہت بڑی کامیابی (Success) حاصل کی کیونکہ جو محبوب ہوتا ہے اسے نہ تو عذاب ہوتا ہے، نہ دُوری ہوتی ہے اور نہ ہی وہ پردے میں ہوتا ہے۔ (احیاء العلوم، ۳/۳۰۰)

قرآن پاک میں ایک اور مقام پر توکل کرنے والوں کو مومن کامل بتایا گیا ہے۔ چنانچہ اللہ عَزَّوَجَلَّ پارہ 9 سُورَةُ الْأَنْفَالِ آیت نمبر 2 میں ارشاد فرماتا ہے:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمُ آيَاتُ اللَّهِ زَادَتْهُمْ إِيمَانًا وَوَعَلَىٰ رَبِّهِمْ يَتَوَكَّلُونَ ﴿٥٨﴾

تَرْجَمَةُ كَنْزِ الْإِيمَانِ: ایمان والے وہی ہیں کہ جب اللہ یاد کیا جائے ان کے دل ڈر جائیں اور جب ان پر اس کی آیتیں پڑھی جائیں ان کا ایمان ترقی پائے اور اپنے رب ہی پر بھروسہ کریں۔

میٹھی میٹھی اسلامی بہنوں! غور کیجئے! اس آیت کریمہ میں ایمان میں سچے اور کامل لوگوں کے تین اوصاف بیان ہوئے ہیں۔ (1) جب رَبِّ عَزَّوَجَلَّ کو یاد کیا جائے تو ان کے دل ڈر جاتے ہیں۔ (2) اللہ عَزَّوَجَلَّ کی آیات سُن کر ان کے ایمان میں اضافہ ہو جاتا ہے۔ (3) وہ اپنے رَبِّ عَزَّوَجَلَّ پر ہی بھروسہ کرتے ہیں۔ (صراط الجنان، ۵۱۹/۳، ملتقطاً) افسوس! آج ہم توکل سے بہت دور ہوتے جا رہے ہیں، دُھن کمانے کی دُھن ہم پر ایسی غالب آچکی ہے کہ توکل کا کشلول ہاتھ سے چھوٹ چکا ہے۔

توکل اور احادیثِ طیبہ:

احادیثِ طیبہ میں کئی مقامات پر توکل کی اہمیت بتائی گئی ہے۔ تاجدارِ مدینہ، قرارِ قلب و سینہ صَلَّی

توکل اور قناعت

اللہ تَعَالَى عَلَيْهِ وَآلِهِ وَسَلَّمَ نے مختلف انداز میں توکل کی ترغیب ارشاد فرمائی ہے۔ آئیے ”توکل“ کے چار حُرُوف کی نِسْبَت سے چار (4) فرامینِ مُصْطَفَى اللہ تَعَالَى عَلَيْهِ وَآلِهِ وَسَلَّمَ سنتے ہیں:

1. ارشاد فرمایا: اگر تم اللہ عَزَّ وَجَلَّ پر اس طرح بھروسہ کرو جیسے اس پر بھروسہ کرنے کا حق ہے، تو وہ تمہیں اس طرح رزق عطا فرمائے گا جیسے پرندے کو عطا فرماتا ہے کہ وہ صبح کے وقت خالی پیٹ

نکلتا اور شام کو سیر ہو کر لوٹتا ہے۔ (ترمذی، کتاب الزہد، باب فی التوکل علی اللہ، ۵۴/۴، حدیث: ۲۳۵۱)

2. ارشاد فرمایا: چار چیزیں اللہ عَزَّ وَجَلَّ اپنے محبوب بندے ہی کو عطا فرماتا ہے (۱) خاموشی اور یہی

عبادت کی ابتدا ہے (۲) توکل (۳) تواضع (۴) اور دنیا سے بے رغبتی۔ (اتحاف السادة المتقين، کتاب

ذم الکبیر، ج ۱۰، ص ۲۵۶)

3. ارشاد فرمایا: جس کو یہ بات پسند ہو کہ وہ لوگوں میں سب سے زیادہ طاقتور ہو جائے تو وہ اللہ عَزَّ وَجَلَّ

پر توکل کرے اور جس کو یہ بات پسند ہو کہ وہ (زمانے میں) باعزت ہو جائے تو اسے چاہئے کہ تقویٰ

اختیار کرے، اور جس کو یہ بات پسند ہو کہ سب لوگوں سے زیادہ دولت مند ہو جائے تو اسے چاہئے

کہ اپنے پاس موجود شے سے زیادہ اس شے پر اعتماد کرے جو اللہ تعالیٰ کے دستِ قدرت میں

ہے۔ (منہاج العابدین ص ۱۰۴)

4. ارشاد فرمایا: مجھے تمام امتیں دکھائی گئیں (میں نے دیکھا) کہ کوئی نبی اپنی اُمت کو لئے جا رہا ہے

کوئی گروہ کو، کوئی دس افراد کو، کوئی پانچ کو اور کوئی نبی اکیلا ہی جا رہا ہے پھر ایک بہت بڑی جماعت

پر میری نظر پڑی تو میں نے جبرائیل سے پوچھا: اے جبرائیل! کیا یہ میری اُمت ہے؟ تو

جبرائیل نے کہا: نہیں! بلکہ آپ آسمان کی طرف دیکھیں! جب میں نے آسمان کی طرف نظر کی

تو مجھے ایک بہت بڑی جماعت نظر آئی، تو جبرائیل نے کہا: آپ کی اُمت یہ ہے، ان میں سے ستر

ہزار آدمی حساب کتاب کے بغیر ہی سب سے پہلے جنت میں داخل ہوں گے، تو میں نے کہا اس کی

توکل اور قناعت

کیا وجہ ہے؟ تو جبرائیل نے کہا یہ وہ لوگ ہیں جو نہ داغ لگواتے ہیں، نہ جنتر منتر کرتے ہیں اور نہ ہی (شگون لینے کے لیے) پرندے اڑاتے ہیں، اور یہ لوگ صرف اپنے رب پر توکل کرتے ہیں، حضرت عکاشہ بن محسن رَضِيَ اللهُ تَعَالَى عَنْهُ نے کھڑے ہو کر عرض کی: يَا رَسُولَ اللَّهِ، صَلَّى اللهُ تَعَالَى عَلَيْهِ وَآلِهِ وَسَلَّمَ میرے لیے دُعا فرمائیے کہ اللہ تعالیٰ مجھے بھی ان (خوش نصیب) لوگوں میں سے کر دے، حضور صَلَّى اللهُ تَعَالَى عَلَيْهِ وَآلِهِ وَسَلَّمَ نے دعا فرمائی: يَا اللَّهُ عَزَّ وَجَلَّ! عکاشہ کو بھی ان میں سے کر دے، پھر ایک اور شخص نے کھڑے ہو کر عرض کی، يَا رَسُولَ اللَّهِ (صَلَّى اللهُ تَعَالَى عَلَيْهِ وَآلِهِ وَسَلَّمَ) میرے لیے بھی دُعا فرمائیے کہ اللہ تعالیٰ مجھے بھی ان میں سے کر دے، حضور صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا (اس دُعا میں) عکاشہ تم پر سبقت لے گئے۔ (بخاری، ج ۴، ص ۲۵۸، حدیث: ۶۵۴۱)

صَلُّوا عَلَى الْحَبِيبِ! صَلَّى اللهُ تَعَالَى عَلَى مُحَمَّدٍ

8 مدنی کاموں میں سے ایک مدنی کام "ہفتہ وار سنتوں بھر اجتماع"

میٹھی میٹھی اسلامی بہنوں! بیان کردہ حدیث پاک کا مقصد یہ ہے کہ ہم توکل کے عادی بن جائیں اور اللہ تعالیٰ کے فضل سے بے حساب جنت میں داخل ہو جائیں۔ توکل کی عادت اپنانے، نیکیاں کرنے، حرص و لالچ اور دوسرے گناہوں سے بچنے اور دوسروں کو بچانے، سنتوں پر عمل کا جذبہ پانے کیلئے دعوتِ اسلامی کے مدنی ماحول سے وابستہ ہو کر ذیلی حلقہ کے 8 مدنی کاموں میں بڑھ چڑھ کر حصہ لیجئے، ذیلی حلقے کے 8 مدنی کاموں میں سے ہفتہ وار ایک مدنی کام "سنتوں بھر اجتماع" بھی ہے جس میں علم دین سیکھا سکھایا جاتا ہے اور علم دین سیکھنے کی تو کیا ہی بات ہے۔ جیسا کہ امیر المؤمنین مولیٰ مشکل کشا شیر خدا کریم اللہ تعالیٰ وجہہ الکریم سے مروی ہے کہ حضور نبی کریم صلی اللہ علیہ وسلم نے ارشاد فرمایا: "جو بندہ علم کی جستجو میں جوتے، موزے یا کپڑے پہنتا ہے تو اپنے گھر کی چوکھٹ سے نکلتے ہی اللہ عز و جل اسکے گناہ معاف فرماتا ہے۔"

میٹھی میٹھی اسلامی بھنوں!۔ جہاں سنتوں بھرے اجتماع میں شرکت کی دیگر برکات ہیں وہیں سنتوں بھرے اجتماع میں شرکت کر کے دعاؤں کی قبولیت کی بھی مدنی بہاریں ہیں آئیے! آپ کی ترغیب کیلئے ایک ٹوٹو شگوار و مشکبار مدنی بہار آپکے گوش گزار کرتی ہوں۔ چنانچہ:

باب المدینہ (کراچی) کی ایک اسلامی بہن کے تحریری بیان کا خلاصہ ہے کہ معاذ اللہ عزوجل میں نئے نئے فیشن کی شوقین اور نمازیں قضا کرنے کی عادی تھی۔ ہماری خوش بختی کہ میری ایک بیٹی دعوت اسلامی کے مشکبار مدنی ماحول سے وابستہ ہو گئی۔ وہ مجھے بھی انفرادی کوشش کے ذریعے سنتوں بھرے اجتماع کی دعوت دیتی رہتی تھی لیکن میں اس کی بات کو نظر انداز کر دیا کرتی تھی۔ ایک مرتبہ حسب معمول میری بیٹی نے مجھ پر انفرادی کوشش کی اور مجھے دعوت اسلامی کے اجتماعات میں شرکت کی ایک برکت یہ بھی بتائی کہ الحمد للہ عزوجل دعوت اسلامی کے اجتماعات میں شریک ہونے والیوں کی دعاؤں کی قبولیت کے کئی واقعات ہیں، لہذا آپ بھی اجتماع میں شریک ہوں اور بھائی کے لئے دعا کیجئے۔ بات یہ تھی کہ میرے بیٹے کی شادی کو چار سال کا عرصہ گزر چکا تھا مگر وہ اولاد کی نعمت سے محروم تھا۔ چنانچہ میں نے اپنی بیٹی کی ترغیب پر یہ نیت کی کہ ان شاء اللہ عزوجل میں دعوت اسلامی کے سنتوں بھرے اجتماع میں شرکت کروں گی اور اپنے بیٹے کے لئے اولاد کی دعا مانگوں گی۔ الحمد للہ عزوجل میں نے سنتوں بھرے اجتماع میں پابندی سے شرکت کرنا شروع کر دی۔ وہاں میں اپنے بیٹے کے لئے بھی دعا کیا کرتی۔ کچھ ہی عرصے میں اللہ عزوجل نے میرے بیٹے کو اولاد کی نعمت سے مالا مال فرمادیا۔ سنتوں بھرے اجتماع میں شرکت کی ایک اور برکت یہ بھی ملی کہ تقریباً تین سال سے میرے پاؤں میں جو شدید تکلیف رہتی تھی الحمد للہ عزوجل مجھے اس سے بھی نجات مل گئی۔

مانگیں گے، مانگیں جائیں گے، منہ گی پائیں گے
سرکار میں نہ "لا" ہے نہ حاجت "اگر" کی ہے

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

مجلس تراجم کا تعارف

میٹھی میٹھی اسلامی بہنوں! اَلْحَمْدُ لِلّٰہِ عَزَّوَجَلَّ تبلیغ قرآن و سنت کی عالمگیر غیر سیاسی تحریک، دعوتِ اسلامی جہاں مسلمانوں کی اصلاح کے لئے کوشاں ہے وہیں ساری دُنیا میں عشقِ رسول کی شمعیں، روشن کرنے اور نیکی کی دعوت عام کرنے کیلئے 103 سے زائد شعبہ جات کے ذریعے دینِ متین کی خدمت میں مصروف عمل ہے انہی شعبوں میں سے ایک شعبہ ”مجلس تراجم“ ہے جو امیرِ اہلسنت دَامَتْ بَرَکَاتُہُمْ اَعْلَیہِ اور مکتبۃ المدینہ کی کُتب و رسائل کا مختلف زبانوں میں ترجمہ کرنے کی خدمت سرانجام دے رہی ہے تاکہ اردو پڑھنے والوں کے ساتھ ساتھ دنیا کی دیگر زبانیں بولنے والے کروڑوں لوگ بھی فیضیاب ہو سکیں اور ان کا بھی یہ مدنی ذہن بن جائے کہ مجھے اپنی اور ساری دنیا کے لوگوں کی اصلاح کی کوشش کرنی ہے۔ اِنْ شَاءَ اللّٰہُ عَزَّوَجَلَّ اِنْتہائی قلیل عرصہ میں اب تک اس مجلس کے تحت دنیا کی مختلف زبانوں میں شیخ طریقت، امیرِ اہلسنت دَامَتْ بَرَکَاتُہُمْ اَعْلَیہِ کی بہت سی تصانیف اور مکتبۃ المدینہ کی کتب و رسائل کا ترجمہ ہو چکا ہے ہمیں بھی چاہیے کہ مکتبۃ المدینہ کی کتب و رسائل کا خود بھی مطالعہ (Study) کریں اور اپنے دوست و احباب کو بھی پڑھنے کی ترغیب دلائیں، تقسیم کا سلسلہ بھی جاری رکھیں اور ہو سکے تو نیکی کی دعوت عام کرنے کی نیت سے تحائف میں کتب و رسائل دیتے رہیں۔

اللہ کرم ایسا کرے تجھ پہ جہاں میں

اے دعوتِ اسلامی تیری دھوم مچی ہو!

صَلُّوْا عَلَی الْحَبِیْب! صَلَّى اللهُ تَعَالَى عَلَی مُحَمَّد

صَلُّوْا عَلَی الْحَبِیْب!

متوکلیں کے واقعات:

توکل اور قناعت

میٹھی میٹھی اسلامی بہنوں! ہم توکل کے بارے میں سن رہے ہیں، جسے توکل کی نعمت مل جائے وہ بڑا خوش نصیب ہے، اللہ عَزَّوَجَلَّ کے نیک بندے توکل کی صفت سے مُتَّصِف ہوتے ہیں۔ آئیے توکل کا جذبہ بڑ توکل کرنے والوں کی دو (2) حکایات سنتے ہیں۔

شیطان میرا خادم ہے

حضرت سیدنا ایوب حَمَّال رَحْمَةُ اللّٰهِ تَعَالٰی عَلَیْہِ سے منقول ہے کہ ہمارے علاقے میں ایک مُتَوَكِّل نوجوان رہتا تھا۔ وہ عبادت و ریاضت اور توکل کے معاملے میں بہت مشہور تھا۔ لوگوں سے کوئی چیز نہ لیتا۔ جب بھی کھانے کی حاجت ہوتی اپنے سامنے سبکوں سے بھری ایک تھیلی پاتا۔ اسی طرح وہ اپنے شب و روز عبادتِ الہی میں گزارتا اور اسے غیب سے رزق دیا جاتا۔ ایک دفعہ لوگوں نے اس سے کہا: “اے نوجوان! تو سبکوں کی وہ تھیلی لینے سے ڈر! ہو سکتا ہے شیطان تجھے دھوکا دے رہا ہو اور وہ تھیلی اسی کی طرف سے ہو۔” نوجوان نے کہا: “میری نظر تو اپنے پاک پروردگار عَزَّوَجَلَّ کی رحمت کی طرف ہوتی ہے، میں اس کے علاوہ کسی سے کوئی چیز نہیں مانگتا، جب میرا مولیٰ عَزَّوَجَلَّ مجھے رزق عطا فرماتا ہے تو میں قبول کر لیتا ہوں۔ بالفرض اگر وہ سبکوں کی تھیلی میرے دشمن شیطان کی طرف سے ہو تو اس میں میرا کیا نقصان بلکہ مجھے فائدہ ہی ہے کہ میرا دشمن میرے لئے مُسَخَّر کر دیا گیا ہے۔ اگر واقعی ایسا ہے تو اللہ تبارک و تعالیٰ اُسے میرا خادم بنائے رکھے۔ اس سے زیادہ اچھی بات اور کیا ہو سکتی ہے کہ میرا سب سے بڑا دشمن خادم بن کر میری خدمت کرے اور میں اس کی طرف نظر نہ رکھوں بلکہ یہ سمجھوں کہ میرا پروردگار عَزَّوَجَلَّ مجھے دشمن کے ذریعے رزق عطا فرما رہا ہے۔ اور واقعی تمام جہانوں کو وہی خالق کائنات رزق عطا فرماتا ہے جو میرا معبود ہے۔ متوکل نوجوان کی یہ بات سن کر لوگ خاموش ہو گئے اور سمجھ گئے کہ اس کو واقعی غیب سے رزق دیا جاتا ہے۔ (عیون الحکایات ج ۲، ص ۱۰۵)

اسی طرح توکل سے مُتَعَلِّق ایک اور بہت پیاری حکایت سنئے، چنانچہ

انوکھی شہزادی:

شیخ طریقت، امیر اہلسنت دَامَتْ بَرَكَاتُهُمُ الْعَالِيَةِ کی مایہ ناز تالیف ”فیضانِ سنت“ صفحہ 501 پر ہے:

حضرت سیدنا شیخ شاہ کرمانی رَحْمَةُ اللهِ تَعَالَى عَلَيْهِ کی شہزادی جب شادی کے لائق ہو گئی اور پڑوسی ملک کے بادشاہ کے یہاں سے رشتہ آیتاب آپ نے (وہ رشتہ) ٹھکرادیا اور مسجد مسجد گھوم کر کسی پارسا نوجوان کو تلاشنے لگے۔ ایک نوجوان پران کی نگاہ پڑی جس نے اچھی طرح نماز ادا کی اور رگڑ رگڑا کر دُعا مانگی۔ شیخ نے اُس سے پوچھا، تمہاری شادی ہو چکی ہے؟ اُس نے نفی میں جواب دیا۔ پھر پوچھا، کیا نکاح کرنا چاہتے ہو؟ لڑکی قرآن مجید پڑھتی ہے، نماز روزہ کی پابند ہے اور خوب سیرت ہے۔ اُس نے کہا، بھلا میرے ساتھ کون رشتہ کریگا! شیخ نے فرمایا، میں کرتا ہوں! لویہ کچھ درہم، ایک درہم کی روٹی، ایک درہم کا سالن اور ایک درہم کی خوشبو خرید لاؤ۔ اس طرح شاہ کرمانی رَحْمَةُ اللهِ تَعَالَى عَلَيْهِ نے اپنی دختر نیک اختر کا نکاح اُس سے پڑھا دیا۔ دُہن جب دُولہا کے گھر آئی تو اُس نے دیکھا پانی کی صُراحی پر ایک روٹی رکھی ہوئی ہے۔ اُس نے پوچھا، یہ روٹی کیسی ہے؟ دُولہا نے کہا، یہ کل کی باسی روٹی ہے میں نے افطار کے لئے رکھی ہے۔ یہ سُن کر وہ واپس ہونے لگی۔ یہ دیکھ کر دُولہا بولا، مجھے معلوم تھا کہ شیخ شاہ کرمانی رَحْمَةُ اللهِ تَعَالَى عَلَيْهِ کی شہزادی مجھ غریب انسان کے گھر نہیں رُک سکتی۔ دُہن بولی، میں آپ کی مُغلسی کے باعث نہیں جا رہی بلکہ اس لئے لوٹ کر جا رہی ہوں کہ ربُّ الْعَالَمِينَ عَزَّ وَجَلَّ پر آپ کا یقین بہت کمزور نظر آ رہا ہے جبھی تو کل کیلئے روٹی بچا کر رکھتے ہیں، مجھے تو اپنے باپ پر حیرت ہے کہ انہوں نے آپ کو پاکیزہ خصلت اور صالح کیسے کہہ دیا! دُولہا یہ سُن کر بہت شرمندہ ہوا اور اُس نے کہا، اس کمزوری سے معذرت خواہ ہوں۔ دُہن نے کہا، اپنا عذر آپ جانیں البتہ میں ایسے گھر میں نہیں رُک سکتی، جہاں ایک وقت کی خوراک جمع رکھی ہو، اب یا تو میں رہوں گی یا روٹی۔ دُولہا نے فوراً جا کر روٹی خیرات کر دی اور ایسی دَرُویش خصلت انوکھی شہزادی کا شوہر بننے پر اللہ تعالیٰ کا شکر ادا کیا۔ (روض الریاحین ص ۱۹۲، طبعاً)

توکل اور قناعت

صَلُّوا عَلَی الْحَبِیْب! صَلَّ اللهُ تَعَالَى عَلَی مُحَمَّد

میٹھی میٹھی اسلامی بہنوں! دیکھا آپ نے! مُتَوَكِّلین کی بھی کیا خوب ادائیں ہوتی ہیں۔ شہزادی ہونے کے باوجود ایسا زبردست توکل کہ کل کیلئے کھانا بچانا گوارا ہی نہیں! یہ سب یقین کامل کی بہاریں ہیں کہ جس خدا عَزَّوَجَلَّ نے آج کھلایا ہے وہ آئندہ کل بھی کھلانے پر یقیناً قادر ہے۔ چرندے پرندے وغیرہ کون سا بچا کر رکھتے ہیں! ایک وقت کا کھالینے کے بعد دوسرے وقت کیلئے بچا کر رکھنا ان کی فطرت میں ہی نہیں۔ مرغی کا توکل ملاحظہ ہو، اس کو پانی دیجئے۔ حسبِ ضرورت پی چکنے کے بعد پیالے پر پاؤں رکھ کر پانی بہا دے گی۔ گویا یہ مرغی خاموش مُبَلِّغ ہے! اور ہمیں نصیحت کر رہی ہے کہ اے لوگو! برسوں کا جمع کر لینے کے باوجود بھی تمہیں قرار نہیں آتا! جبکہ میں ایک بار پی لینے کے بعد دوبارہ کیلئے بے فکر ہو جاتی ہوں کہ جس نے ابھی پانی پلایا ہے وہ بعد میں بھی پلا دے گا۔ کاش! کہ ہمیں بھی توکل کی نعمت نصیب ہو جائے۔ افسوس! آج کا بے عمل مسلمان توکل تو دور فقط ایک لقمہ کے لئے بعض اوقات قتل و غارت گری تک پہنچ جاتا ہے۔ ڈھیروں ڈھیروں مال و دولت اور عمدہ غذائیں ہونے کے باوجود دوسروں کے مالوں پر نظریں جمی ہوتی ہیں، رہنے کی اچھی جگہیں ہونے کے باوجود دوسروں کے بنگلوں اور کوٹھیاں ہتھیانے کے طریقے سوچتا ہے، کبھی دوسروں کا مال ہتھیانے کے لیے ڈکیتی اور چوری سے کام لیتا ہے تو کبھی دھمکیوں کے ذریعے لوگوں کے مال پر قبضہ جماتا ہے اور انہیں خوف زدہ کرتا ہے، ان سب باتوں کا بنیادی سبب اللہ عَزَّوَجَلَّ پر توکل نہ ہونا ہے۔ حالانکہ ایک بندے کے لیے یہی بات کافی ہونی چاہیے کہ جتنا اس کے نصیب میں ہے اسے ضرور مل کر رہے گا، وہ رب جو پتھروں میں موجود کیڑوں کو رزق دینے پر قادر ہے وہ میرے پیٹ کے لیے بھی اسباب بنا دے گا۔ اللہ عَزَّوَجَلَّ کے نیک بندے دوسروں سے ان کا مال چھیننا تو دور دوسروں پر بھروسا کرنے سے بھی کتراتے ہیں، چنانچہ حضرت سیدنا ابوسعید خرازی رَحْمَةُ اللهِ تَعَالَى عَلَیْہِ فرماتے ہیں کہ میں ایک جنگل میں پہنچا تو زادِ راہ کچھ نہ تھا،

توکل اور قناعت

مجھے شدید بھوک کا احساس ہوا، تو دور ایک بستی نظر آئی میں خوش ہو گیا، لیکن پھر اپنے اوپر یوں غورو فکر کیا کہ میں نے دوسروں پر بھروسہ (Trust) کیا ہے اور دوسروں سے سکون حاصل کرنا چاہا، لہذا میں نے قسم کھائی کہ بستی میں اس وقت تک داخل نہ ہوں گا، جب تک اٹھا کر نہ لے جایا جائے، آپ رَحْمَةُ اللَّهِ تَعَالَى عَلَيْهِ فرماتے ہیں، میں نے ایک گڑھا کھود کر اس کی ریت میں اپنے جسم کو سینہ تک چھپالیا، آدھی رات کو ایک بلند آواز آئی، اے بستی والوں اللہ عَزَّ وَجَلَّ کے ولی نے اپنے آپ کو ریت میں چھپالیا ہے تم ان کے پاس جاؤ، لوگ آئے اور مجھے ریت سے نکالا اور اٹھا کر بستی میں لے گئے۔

(احیاء العلوم، ۳۳/۲ بتغیر قلیل)

میٹھی میٹھی اسلامی بہنوں! غور کیجئے! حضرت سیدنا ابو سعید خراز رَحْمَةُ اللَّهِ تَعَالَى عَلَيْهِ کو اللہ عَزَّ وَجَلَّ کی ذات پر کیسا پختہ یقین اور کامل بھروسہ تھا کہ بھوک کی شدت میں ایک بستی کے نظر آنے پر خوش ہونے کو بھی توکل کے خلاف سمجھا، توکل کا یہ اعلیٰ مرتبہ انہی کا حصہ تھا، ہمیں چاہیے کہ اسباب کے اختیار کرنے کے بعد اللہ عَزَّ وَجَلَّ کی ذات پر بھروسہ کریں اور اس پر کامل یقین رکھیں۔ توکل کی صفت پیدا کرنے سے بندہ جہاں اس دنیا کی بے شمار آلودگیوں سے بچ جاتا ہے وہیں آخرت میں کامیابی کیلئے بھی توکل کی صفت بہت کام آتی ہے۔ آئیے اسی بارے میں ایک حکایت سنتے ہیں۔

توکل بہترین چیز ہے:

حضرت عبد اللہ بن سلام رَضِيَ اللَّهُ تَعَالَى عَنْهُ فرماتے ہیں کہ مجھ سے حضرت سلمان فارسی رَضِيَ اللَّهُ تَعَالَى عَنْهُ نے فرمایا کہ آئیے ہم اور آپ یہ عہد کریں کہ ہم دونوں میں سے جو بھی پہلے وصال کرے وہ خواب میں آکر اپنا حال دوسرے کو بتا دے میں نے کہا کہ کیا ایسا ہو سکتا ہے؟ تو انہوں نے فرمایا کہ ہاں مومن کی روح آزاد رہتی ہے روئے زمین میں جہاں چاہے جاسکتی ہے اسکے بعد حضرت سلمان فارسی رَضِيَ اللَّهُ تَعَالَى عَنْهُ کا وصال ہو گیا پھر میں ایک دن قیلولہ (دوپہر کے کھانے کے بعد کچھ دیر کے لئے آرام)

توکل اور قناعت

کر رہا تھا تو اچانک حضرت سلمان فارسی رَضِيَ اللهُ تَعَالَى عَنْهُ میرے سامنے آگئے اور بلند آواز سے انہوں نے کہا: اَسْلَمْتُ عَلَيْكُمْ وَرَحْمَةُ اللهِ وَبَرَكَاتُهُ، میں نے جواب میں: وَعَلَيْكُمْ السَّلَامُ وَرَحْمَةُ اللهِ وَبَرَكَاتُهُ، کہا اور ان سے دریافت کیا کہ وصال کے بعد آپ پر کیا گزری؟ اور آپ کس مرتبہ پر ہیں؟ تو انہوں نے فرمایا کہ میں بہت ہی اچھے حال میں ہوں اور میں آپ کو یہ نصیحت (Advise) کرتا ہوں کہ آپ ہمیشہ اللہ تعالیٰ پر توکل کرتے رہیں، کیونکہ توکل بہترین چیز ہے، توکل بہترین چیز ہے، توکل بہترین چیز ہے اس جملہ کو انہوں نے تین مرتبہ ارشاد فرمایا۔ (شواہد النبوة، رکن سادس در بیان شواہد

ودلایلی... الخ، سلمان فارسی... الخ، ص ۲۸۷)

صَلَّى اللهُ تَعَالَى عَلَى مُحَمَّدٍ

صَلُّوا عَلَى الْحَبِيبِ!

میٹھی میٹھی اسلامی بہنوں! معلوم ہوا کہ توکل دنیا و آخرت دونوں کے لئے مفید ہے، آئیے! اس کے مزید دنیوی و اخروی فوائد سنتے ہیں۔

توکل کے فوائد:

(1) توکل کرنے والے پریشانیوں سے محفوظ ہو جاتے ہیں۔ جیسا کہ حضور داتا گنج بخش علی ہجویری رَحْمَةُ اللهِ تَعَالَى عَلَيْهِ فرماتے ہیں: ایک دن میرے مرشد برحق نے بیت الجن سے دمشق جانے کا ارادہ فرمایا بارش کی وجہ سے مجھے کچھڑ میں چلنے میں دشواری ہو رہی تھی مگر جب میں نے اپنے مرشد کی طرف دیکھا تو آپ رَحْمَةُ اللهِ تَعَالَى عَلَيْهِ کے کپڑے اور جو تیاں خشک تھیں، میں نے آپ رَحْمَةُ اللهِ تَعَالَى عَلَيْهِ کی بارگاہ میں عرض کی (اور اس حیرت انگیز واقعے کی حکمت دریافت کی) تو آپ رَحْمَةُ اللهِ تَعَالَى عَلَيْهِ نے جواباً ارشاد فرمایا: ہاں! جب سے میں نے توکل کی راہ میں اپنے ارادے کو ختم کر کے باطن کو لالچ کی وحشت سے محفوظ (Safe) کیا ہے اس وقت سے اللہ عَزَّوَجَلَّ نے مجھے کچھڑ سے بچالیا ہے۔ (کشف المحجوب، ص ۲۵۵) یعنی توکل کی برکت سے دُنیوی مصیبتوں سے مجھے آزادی دے دی گئی ہے۔

توکل اور قناعت

(2) توکل مخلوق کی محتاجی سے بچالیتا ہے بلکہ توکل اگر کامل ہو تو لوگ توکل کرنے والے کے محتاج ہو جاتے ہیں۔ جیسا کہ حضرت سلیمان خواص رَحْمَةُ اللَّهِ تَعَالَى عَلَيْهِ نے فرمایا: اگر کوئی شخص صدق نیت سے اللہ سبحانہ و تعالیٰ پر توکل کرے، تو اُمراء اور غیر اُمراء سب اس کے محتاج ہو جائیں گے، اور وہ کسی کا محتاج نہیں ہوگا، کیونکہ اس کا مالک عَزَّ وَجَلَّ غنی و حمید ہے۔ (منہاج العابدین، ص ۱۰۴)

(3) میٹھی میٹھی اسلامی بہنوں! ہماری کامیابی میں سب سے بڑا کردار ذہنی اور قلبی سکون کا ہوتا ہے اور اس کی بدولت ہی انسان دنیا و آخرت میں سرخرو ہوتا ہے۔ یقیناً ذہنی و قلبی سکون مال و دولت سے زیادہ بیش قیمت خزانہ ہے اور یہ توکل کی برکت سے حاصل کر کے دولت مند بنا جاسکتا ہے ایک بزرگ فرماتے ہیں: میرے شیخ رَحْمَةُ اللَّهِ تَعَالَى عَلَيْهِ اکثر دفعہ مجلس میں فرمایا کرتے تھے۔ اپنی تدبیر اس ذات کے سپرد کر دے جس نے تجھے پیدا فرمایا تو راحت پائے گا۔ (منہاج العابدین ص ۱۱۳)

(4) توکل کی بے شمار برکتوں میں سب سے بڑی برکت یہ ہے کہ اس کی بدولت ایمان کی حفاظت ہوتی ہے کیوں کہ شیطان جب کسی کے ایمان پر حملہ (Attack) ہوتا ہے تو سب سے پہلے اس کا اللہ عَزَّ وَجَلَّ پر یقین اور بھروسہ کمزور کر دیتا ہے لہذا اگر آپ اپنے ایمان کی حفاظت کرنا چاہتی ہیں تو اللہ عَزَّ وَجَلَّ پر کامل بھروسہ کیجیے چنانچہ ایک بزرگ فرماتے ہیں: میرے ایک دوست نے مجھ سے ذکر کیا کہ میری ایک نیک آدمی سے ملاقات ہوئی تو میں نے پوچھا کیا حال ہے؟ اس نے جواب دیا۔ ”حال تو ان کا ہے جن کا ایمان محفوظ ہے۔ اور وہ صرف متوکلیں ہی ہیں جن کا ایمان محفوظ ہے۔“ (منہاج العابدین، ص ۱۰۶)

صَلُّوا عَلَيَّ الْحَبِيبِ! صَلَّى اللَّهُ تَعَالَى عَلَيَّ مُحَمَّدٍ

میٹھی میٹھی اسلامی بہنوں! توکل کے فوائد ہم نے سنے، توکل پریشانیوں سے حفاظت، مخلوق کی محتاجی سے بچنے، ذہنی و قلبی سکون کے حصول کے ساتھ ساتھ ایمان کی سلامتی کا باعث بھی ہے۔ اسی طرح توکل نہ کرنے سے پریشانیوں میں مبتلا ہونے، مخلوق کی محتاجی، ذہنی و قلبی بے چینی میں رہنے کے ساتھ

توکل اور قناعت

ساتھ ایمان سے ہاتھ دھو بیٹھنے کا خطرہ (Risk) ہے۔ اس لیے ہمیں ہر وقت اپنے رحیم، کریم رب عَزَّ وَجَلَّ کی ذات پر بھروسہ کرنا چاہیے، اس سے اچھی امید رکھنی چاہیے اور ہر وقت اس سے توکل، قناعت اور کی دعا مانگتے رہنا چاہیے۔

بیان کا خلاصہ:

- میٹھی میٹھی اسلامی بہنوں! آج ہم نے قناعت اور توکل سے مُتَعَلِّق بیان سنا جس سے ہمیں معلوم ہوا کہ قناعت اور توکل ایمان میں ترقی، عمل میں بہتری اور بے شمار دینی اور دنیاوی فوائد پانے کا سبب ہیں۔
1. قناعت اللہ عَزَّ وَجَلَّ کے نیک بندوں کی عادت ہے، قناعت کرنے والے دنیا کے بے شمار غموں اور پریشانیوں سے نجات پا جاتے ہیں۔
 2. قناعت بندے کو حرص اور لالچ سے بچائے رکھتی ہے۔
 3. قناعت بندے سے دُنیا کی مَجَبَّت ختم کرنے کا سبب ہے۔
 4. قناعت کرنے والا اللہ عَزَّ وَجَلَّ اور اس کے مدنی حبیب صَلَّى اللهُ تَعَالَى عَلَيْهِ وَآلِهِ وَسَلَّمَ کی بارگاہ میں محبوب بنتا ہے۔
 5. اسی طرح توکل بندہ مومن کے دل میں نورِ ایمان کو مزید بڑھاتا ہے، پریشانیوں اور مصیبتوں میں توکل ہی استقامت، صبر اور برداشت کا درس دیتا ہے۔
 6. توکل کرنے والے کو دُنیا و آخرت کی بھلائی نصیب ہوتی ہے۔

اللہ عَزَّ وَجَلَّ ہمیں توکل اور قناعت کی دولت سے مالا مال فرمائے۔ اَمِينِ بِجَاهِ النَّبِيِّ الْأَمِينِ صَلَّى اللهُ تَعَالَى عَلَيْهِ وَآلِهِ وَسَلَّمَ

صَلَّى اللهُ تَعَالَى عَلَى مُحَمَّدٍ

صَلَّى اللهُ تَعَالَى عَلَى الْحَبِيبِ!

میٹھی میٹھی اسلامی بہنوں! بیان کو اختتام کی طرف لاتے ہوئے سنت کی فضیلت اور چند سنتیں

توکل اور قناعت

اور آداب بیان کرنے کی سعادت حاصل کرتی ہوں۔ تاجدارِ رسالت، شہنشاہِ نبوت، مُصطفیٰ جانِ رحمت، شمعِ بزمِ ہدایت، نُوشہٴ بزمِ جنتِ صَلَّی اللہُ تَعَالَى عَلَیْہِ وَاٰلِہٖ وَسَلَّم کا فرمانِ جنتِ نشان ہے: جس نے میری سنت سے محبت کی اُس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔

(مشکاۃ الصابیح، کتاب الایمان، باب الاعتصام بالکتاب والسنة، ۱/۹۷، حدیث: ۱۷۵)

صَلَّى اللہُ تَعَالَى عَلَیْ مُحَمَّدٍ

صَلُّوْا عَلَی الْحَبِیْب!

ناخن کاٹنے کی سنتیں اور آداب

آئیے! شیخ طریقت امیر اہلسنت حضرت علامہ مولانا ابوبلال محمد الیاس عطار قادری رضوی ضیائی دامت بَرَکَاتُہُمُ الْعَالِیَہ کے رسالہ ”101 مدنی پھول“ سے ناخن کاٹنے کی سنتیں اور آداب سنتے ہیں۔ ☆ جمعہ کے دن ناخن کاٹنا مستحب ہے، ہاں اگر زیادہ بڑھ گئے ہوں تو جمعہ کا انتظار نہ کیجئے۔ (دُرِّمُخْتَار، ج ۹ ص ۶۱۸) صدر الشریعہ، بدرُ الطریقہ مولینا امجد علی اعظمی رَحْمَةُ اللہِ تَعَالَى عَلَیْہِ فرماتے ہیں منقول ہے جو جمعہ کے روز ناخن ترشوائے (کاٹے) اللہ تعالیٰ اُس کو دوسرے جمعے تک بلاؤں سے محفوظ رکھے گا اور تین 3 دن زائد یعنی دس دن تک، ایک روایت میں یہ بھی ہے کہ جو جمعہ کے دن ناخن ترشوائے (کاٹے) تو رحمت آئیگی اور گناہ جائیں گے۔ (دُرِّمُخْتَار، رَدُّ الْفَحْتَارِ ج ۹ ص ۶۱۸، بہارِ شریعت حصہ ۱۶ ص ۲۲۶، ۲۲۵) ☆ ہاتھوں کے ناخن کاٹنے کے منقول طریقے کا خلاصہ پیش خدمت ہے پہلے سیدھے ہاتھ کی شہادت کی انگلی سے شروع کر کے ترتیب وار چھنگلیا (یعنی چھوٹی انگلی) سمیت ناخن کاٹے جائیں، مگر انگوٹھا چھوڑ دیجئے، اب اُلٹے ہاتھ کی چھنگلیا (یعنی چھوٹی انگلی) سے شروع کر کے ترتیب وار انگوٹھے سمیت ناخن کاٹ لیجئے اب آخر میں سیدھے ہاتھ کے انگوٹھے کا ناخن کاٹا جائے۔ (دُرِّمُخْتَار ج ۹ ص ۶۷۰، اِحْیَاءُ الْعُلُومِ ج ۱ ص ۱۹۳) ☆ پاؤں کے ناخن

توکل اور قناعت

کاٹنے کی کوئی ترتیب منقول نہیں، بہتر یہ ہے کہ سیدھے پاؤں کی چھنگلیا (یعنی چھوٹی انگلی) سے شروع کر کے ترتیب وار انگوٹھے سمیت ناخن کاٹ لیجئے پھر اُلٹے پاؤں کے انگوٹھے سے شروع کر کے چھنگلیاں سمیت ناخن کاٹ لیجئے ☆ جنابت کی حالت (یعنی غسل فرض ہونے کی صورت) میں ناخن کاٹنا مکروہ ہے۔ (عالمگیری ج ۵ ص ۳۵۸) ☆ دانت سے ناخن کاٹنا مکروہ ہے اور اس سے برص یعنی کوڑھ کے مرض کا اندیشہ ہے ☆ ناخن کاٹنے کے بعد ان کو دفن کر دیجئے اور اگر ان کو پھینک دیں تو بھی حرج نہیں ☆ ناخن کا تراشہ (یعنی کٹے ہوئے ناخن) بیت الخلا یا غسل خانے میں ڈال دینا مکروہ ہے کہ اس سے بیماری پیدا ہوتی ہے ☆ بدھ کے دن ناخن نہیں کاٹنے چاہئیں کہ برص یعنی کوڑھ ہو جانے کا اندیشہ ہے البتہ اگر انتالیس (39) دن سے نہیں کاٹے تھے، آج بدھ کو چالیسواں دن ہے اگر آج نہیں کاٹتا تو چالیس 40 دن سے زائد ہو جائیں گے تو اس پر واجب ہو گا کہ آج ہی کے دن کاٹے اس لیے کہ چالیس دن سے زائد ناخن رکھنا ناجائز و مکروہ تحریمی ہے ☆ لمبے ناخن شیطان کی نشست گاہ ہیں یعنی ان پر شیطان بیٹھتا ہے۔

(إتحاف السادة للزبيدي ج ۲ ص ۶۵۳)

صَلُّوا عَلَى الْحَبِيبِ! صَلَّى اللَّهُ تَعَالَى عَلَى مُحَمَّدٍ

طرح طرح کی ہزاروں سُنَّتیں سیکھنے کے لئے مکتبہ المدینہ کی مطبوعہ دو کتب ”بہار شریعت“ حصہ 16 (312 صفحات) نیز 120 صفحات پر مشتمل کتاب ”سُنَّتیں اور آداب“ ”ہدیۃ طلب کیجئے اور بغور اس کا مطالعہ

فرمائیے